

Mid-Day Dogri News Bulletin, 25nd July 2024

समे – 12:25

<><><><><><>

PM-India UK

प्रधानमंत्री नरेन्द्र मोदी होरें आखेआ जे भारत बरतानिया कन्नै अपने दपक्खी सरबंधें गी होर मजबूत करने आस्तै वचनबद्ध ऐ। बरतानिया दे विदेश मंत्री डेविड लैमी होरें कल संजा नमीं दिल्ली च प्रधानमंत्री मोदी हुंदे कन्नै मलाटी कीती। प्रधानमंत्री होरें आपसी लाह आले मुक्त बपार समझौते गी खीरी रूप दित्ते जाने दा सुआगत कीता। विदेश मंत्रालय नै आखेआ ऐ जे लैमी होरें विदेश डॉ. एस.जयशंकर हुंदे कन्नै बी बैठक लाई। दौनें मंत्रिएं भारत बरतानिया वर्चुअल शिखर सम्मेलन 2021 दरान होई दी गल्लगात ते 2030 सरबंधी खाके दी बी समीक्षा कीती ते अजे तगर होइ दी प्रगति पर संदोख जाहर कीता। लैमी होरें राष्ट्रीय सुरक्षा सलाहकार अजीत डोभाल हुंदे कन्नै बी मलाटी कीती।

<><><><><><>

Annapurna

केन्द्री महिला ते बाल विकास मंत्री अन्नापूर्णा देवी होरें आखेआ जे 2024–25 च महिलाएं दी भलाई–बेहतरी ते सशक्तिकरण आस्तै बजट आबंटन 3 लख 30 जहार करोड़ रपे ऐ। नमीं दिल्ली च मीडिया कन्नै गल्ल करदे होई मंत्री होरें आखेआ जे एह रकम माली बरे 2023–24 थमां 37.3 फीसद मता ऐ। उनें आखेआ जे एह महिलाएं दे सशक्तिकरण लेई सरकार दे संकल्प गी दर्शादा ऐ। उनें अगगे आखेआ जे प्रधानमंत्री नरेन्द्र मोदी हुंदे आस्सेआ विकसित भारत बनाने दे धेइयै दे मताबक सरकार महिलाएं दे विकास थमां महिलाएं दी अगुवाई आले विकास आले धेइयै कन्नै अगगे बधा'रदी ऐ।

<><><><><><>

JKLG-Pakistan

उपराज्यपाल मनोज सिन्हा होरें आखेआ जे पाकिस्तान जम्मू दी अमन–शांति गी भंग करियै विकास बाद्धे गी रोकने दी कोशश करा'रदा ऐ, पर आतंकवादिएं कन्नै लोकें दे लहुएं दे इक–इक तोपे दा बदला लैता जाग। उपराज्यपाल हुंदा एह ब्यान पिछले 45एं दिनें च जम्मू

प्रांतै च होए दे आतंकी हमलें दी पछझेकड़ै च आया ऐ। राजभवन च इक समारोह दरान उपराज्यपाल होरें आखेआ जे इसलै समें दी मंग ऐ जे आतंकवाद खलाफ इक7जुट होइयै लड़ेआ जा। एह आखदे होई जे गुज्जर-बक्करवाल बन्ने पर सुरक्षा दी पैहली पंक्ति न। उनें दौनें समुदायें दे लोकें गी अपील कीती जे ओ जानकारी गी सुरक्षा बलें कन्ने सांझा करन। पिछले 45एं दिनें च जम्मू प्रांतै च 15 आतंकी हमले कीते जाई चुके दे न। इनें हमले च 10एं सुरक्षा कर्मिएं समेत दो अफसर शहीद होए ते 9 श्रद्धालु मारे गे न ते 58 जख्मी बी होए दे न।

<><><><><><>

Govt.-NEET UG Entrance

सरकार नै मैडिकल परीक्षा पर विवादें बशकार साफ कीता जे राश्ट्रीय पात्रता प्रवेश परीक्षा नीट गी बंद करने ते राज्य स्हाबै करने दा कोइ प्रस्ताह नेई ऐ। केन्द्रीय राज्य शिक्षा मंत्री डॉ. सुकांत मजूमदार होरें एह जानकारी राज्यसभा च इक लिखित परते च दित्ती।

<><><><><><>

JK-Amarnath Yatra

श्री अमरनाथ जी दी यात्रा लेई श्रद्धालुएं दा इक होर जत्था जम्मू दे भगवती नगर आले आधार शिविर थमां कश्मीर घाठी लेई रवाना होआ। इस जत्थे च 3 जहार 89 श्रद्धालु 106 गड्डिडएं दे काफले च सुआर होइयै बडलै मूंह न्हरे इत्थुआ निकले। श्रद्धालु दे इस जत्थे च 2 जहार 247 मर्द, 745 महिला, 73 साधु, 22 साध्वियां ते 2 ट्रांसजेंडर शामिल हे। इंदे च 1 जहार 246 श्रद्धालु बालटाल लेई ते 1 जहार 803 श्रद्धालु पहलगाम लेई रवाना होए, जित्थुआं ओह अपनी अगड़ी यात्रा दी शुरूआत करगंन। अजे गतर 4 लक्ख 25 जहार श्रद्धालुएं पवित्र गुफा च मत्था टेकेआ ऐ ते शिवें दे हिमलिंगम रूप दे दर्शन कीते न। उपराज्यपाल मनोज सिन्हा होरें जम्मू दे आधार शिविर थमां पैहले जत्थे गी रवाना कीता हा, अदूं थमां लेइयै अजे तगर 3 लक्ख 11 जहार 493 श्रद्धालु जम्मू आधार शिविर थमां अगड़ी यात्रा लेई रवाना होए न। 52 दिनें तगर चलने आली एह यात्रा 29 जून गी शुरू होई ही ते 19 अगस्त गी रक्खड़ पुन्नेआ आले दिन एह सम्पन्न होई जाग।

<><><><><><>

